

جلد بازی

کے نقصانات

30-July-2020



ہفتہ وار سنتوں بھرے اجتماع میں ہونے والا
سنتوں بھرا بیان

(For Islamic Sisters)

أَلْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ ط

أَمَّا بَعْدُ! فَأَعُوذُ بِاللَّهِ مِنَ الشَّيْطَانِ الرَّجِيمِ ط بِسْمِ اللَّهِ الرَّحْمَنِ الرَّحِيمِ ط

الصَّلَاةُ وَالسَّلَامُ عَلَيْكَ يَا رَسُولَ اللَّهِ وَعَلَىٰ آلِكَ وَ أَصْحَابِكَ يَا حَبِيبَ اللَّهِ

الصَّلَاةُ وَالسَّلَامُ عَلَيْكَ يَا نَبِيَّ اللَّهِ وَعَلَىٰ آلِكَ وَ أَصْحَابِكَ يَا نُورَ اللَّهِ

دُرُودِ پَاک کی فضیلت

مَنْ صَلَّى عَلَيَّ مِائَةً كَتَبَ اللَّهُ لِي بَيْنَ عَيْنَيْهِ بَرَاءَةً مِنَ النِّفَاقِ وَبَرَاءَةً مِنَ النَّارِ وَأَسْكَنَهُ اللَّهُ يَوْمَ الْقِيَامَةِ

مَعَ الشُّهَدَاءِ

یعنی جو مجھ پر سو (100) مرتبہ دُرُودِ پَاک پڑھے گا اللہ پاک اُس کی دونوں آنکھوں کے درمیان لکھ دے گا کہ یہ نفاق اور دوزخ کی آگ سے آزاد ہے اور اُسے بروز قیامت شہیدوں کے ساتھ رکھے گا۔

(معجم اوسط، من اسمہ محمد، ۲۵۲/۵، حدیث: ۷۲۳۵)

صَلُّوا عَلَيَّ الْحَبِيبِ! صَلَّى اللَّهُ عَلَيَّ مُحَمَّدٍ

پساری پیاری اسلامی بہنو! آئیے! اللہ پاک کی رضا پانے اور ثواب کمانے کے لئے پہلے اچھی اچھی نیتیں کر لیتی ہیں۔ فرمانِ مُصْطَفَى صَلَّى اللَّهُ عَلَيْهِ وَآلِهِ وَسَلَّمَ ”نِيَّةُ الْمُؤْمِنِ خَيْرٌ مِّنْ عَمَلِهِ“ مسلمان کی نیت اُس کے عمل سے بہتر ہے۔⁽¹⁾

اہم نکتہ: نیک اور جائز کام میں جتنی اچھی نیتیں زیادہ، اتنا ثواب بھی زیادہ۔

بیانِ سُنَنِ کی نیتیں

۱۰۰۱ معجم کبیر، سهل بن سعد الساعدي... الخ، ۱۸۵/۶، حدیث: ۵۹۴۲

موقع کی مناسبت اور نوعیت کے اعتبار سے نیتوں میں کمی، بیشی و تبدیلی کی جاسکتی ہے۔

نگاہیں نیچی کئے خوب کان لگا کر بیان سنوں گی۔ ٹیک لگا کر بیٹھنے کے بجائے علمِ دین کی تعظیم کی خاطر جہاں تک ہوسکا دوزانو بیٹھوں گی۔ ضرورتاً سمٹ سرگ کر دوسری اسلامی بہنوں کے لئے جگہ کشادہ کروں گی۔ دھکا وغیرہ لگا تو صبر کروں گی، گھورنے، جھڑکنے اور الجھنے سے بچوں گی۔ صَلُّوْا عَلَی الْحَبِیْبِ، اُذْکُرُوْا اللّٰهَ، تُوْبُوْا اِلَی اللّٰهِ وغیرہ سن کر ثواب کمانے اور صدا لگانے والی کی دل جوئی کے لئے پست آواز سے جواب دوں گی۔ اجتماع کے بعد خود آگے بڑھ کر سلام و مُصَافَحَہ اور انفرادی کوشش کروں گی۔ دورانِ بیان موبائل کے غیر ضروری استعمال سے بچوں گی، نہ بیان ریکارڈ کروں گی نہ ہی اور کسی قسم کی آواز کہ اس کی اجازت نہیں، جو کچھ سنوں گی، اسے سن اور سمجھ کر اس پہ عمل کرنے اور اسے بعد میں دوسروں تک پہنچا کر نیکی کی دعوت عام کرنے کی سعادت حاصل کروں گی۔

صَلُّوْا عَلَی الْحَبِیْبِ! صَلَّی اللّٰهُ عَلَی مُحَمَّدٍ

پیاری پیاری اسلامی بہنوں! آج کے ہفتہ وار سنتوں بھرے اجتماع کے بیان کا موضوع ہے ”جلد بازی کے نقصانات“۔ جلد بازی کرنے کی وجہ سے کیا کیا نقصانات ہو سکتے ہیں، کن کاموں میں جلد بازی کی جاتی ہے اور کن کاموں میں جلدی کرنی چاہئے، یہ سب اور دیگر نکات بیان ہوں گے۔ اے کاش! ہمیں سارا بیان اچھی اچھی نیتوں کے ساتھ سننے کی سعادت نصیب ہو جائے۔

آمِیْن بِجَاہِ النَّبِیِّ الْاَمِیْنِ صَلَّی اللّٰهُ عَلَیْہِ وَاٰلِہٖ وَسَلَّم

صَلُّوْا عَلَی الْحَبِیْبِ! صَلَّی اللّٰهُ عَلَی مُحَمَّدٍ

مکتبہ المدینہ کی کتاب ”جلد بازی کے نقصانات“ کے صفحہ نمبر 27 پر ایک سبق آموز حدیثِ پاک

لکھی ہے، آئیے! سنتی ہیں، چنانچہ

2 بار نماز پڑھوائی

حضرت ابوہریرہ رَضِيَ اللهُ عَنْهُ فرماتے ہیں، ایک شخص مسجد میں آیا، نبی پاک صَلَّى اللهُ عَلَيْهِ وَآلِهِ وَسَلَّمَ مسجد کے ایک کونے میں تشریف فرما تھے، اس شخص نے نماز پڑھی اور حضور انور صَلَّى اللهُ عَلَيْهِ وَآلِهِ وَسَلَّمَ کو سلام کیا، نبی کریم صَلَّى اللهُ عَلَيْهِ وَآلِهِ وَسَلَّمَ نے اس سے ارشاد فرمایا: وَعَلَيْكَ السَّلَامُ لَوْتَ جَاؤَ نَمَازٌ پڑھو تم نے نماز نہیں پڑھی۔ وہ لوط گیا نماز پڑھی پھر آیا سلام کیا، آپ صَلَّى اللهُ عَلَيْهِ وَآلِهِ وَسَلَّمَ نے ارشاد فرمایا: وَعَلَيْكَ السَّلَامُ لَوْتَ جَاؤَ نَمَازٌ پڑھو تم نے نماز نہیں پڑھی۔ اس نے تیسری بار یا اس کے بھی بعد عرض کی: يَا رَسُولَ اللهِ صَلَّى اللهُ عَلَيْهِ وَآلِهِ وَسَلَّمَ! مجھے سکھا دیجئے، آپ صَلَّى اللهُ عَلَيْهِ وَآلِهِ وَسَلَّمَ نے ارشاد فرمایا: جب تم نماز کی طرف اٹھو تو وضو پورا کرو، پھر کعبے کو منہ کرو، پھر تکبیر کہو، پھر جس قدر قرآن آسان ہو پڑھ لو، پھر رُكُوع کرو حتیٰ کہ رُكُوع میں مطمئن ہو جاؤ، پھر اٹھو حتیٰ کہ سیدھے کھڑے ہو جاؤ، پھر سجدہ کرو حتیٰ کہ سجدے میں مطمئن ہو جاؤ، پھر اٹھو حتیٰ کہ اطمینان سے بیٹھ جاؤ، پھر سجدہ کرو حتیٰ کہ سجدے میں مطمئن ہو جاؤ، پھر اٹھو حتیٰ کہ اطمینان سے بیٹھ جاؤ پھر اپنی ساری نماز میں یہی کرو۔

(بخاری، کتاب الاستئذان، باب من رد فقال: عليك السلام، ۲/۴، حدیث: ۶۲۵۱)

صَلُّوا عَلَيَّ الْحَبِيبِ! صَلَّى اللهُ عَلَيَّ مُحَمَّدٍ

پیاری پیاری اسلامی بہنو! بیان کردہ حکایت سے 4 باتیں معلوم ہوئیں:

(1) پہلی بات یہ معلوم ہوئی! پہلے کے لوگ سلام جیسی پیاری پیاری سنت پر عمل کرنے والے ہوتے تھے، خواہ کتنی ہی ملاقات کرنی ہوتی مگر وہ سلام ضرور کرتے تھے۔ لیکن افسوس! آج کل دیگر سنتوں کی طرح یہ سنت بھی ختم ہوتی نظر آرہی ہے۔ لوگ جب آپس میں ملتے ہیں تو اَلْسَّلَامُ عَلَیْكُمْ سے ابتدا کرنے کی بجائے ”آداب عرض“، ”کیا حال ہے؟“، ”مزاج شریف“، ”صبح بخیر“، ”شام بخیر“ وغیرہ وغیرہ عجیب و غریب کلمات سے ابتدا کرتے ہیں، یونہی بعض لوگ ہاتھوں کے اشاروں اور

کلائیوں سے سلام کرتے ہیں، یوں ہی سلام کا جواب دینے میں بھی سستی کی جاتی ہے، یہ سب خلافِ سنت ہے۔ بعض لوگوں کی بے باکی کا یہ عالم ہے کہ وہ ملاقات کے وقت سلام کرنے کی بجائے معاذ اللہ گالی سے کلام کا آغاز کرتے ہیں، جیسا کہ اعلیٰ حضرت امام احمد رضا خان رَحْمَةُ اللهِ عَلَيْهِ ارشاد فرماتے ہیں: میں نے خود اپنی آنکھوں سے دیکھا اور کانوں سے سنا سلام کی جگہ (لوگوں کو) گالی بکتے ہوئے۔ (ملفوظاتِ اعلیٰ حضرت، ص ۴۵۰) اے کاش! ہر مسلمان سلام کی اہمیت کو سمجھ جائے اور ایک بار پھر یہ سنت عام ہو جائے۔ سلام کی عظیم سنت سے متعلق مزید معلومات کے لئے امیر اہلسنت دَامَتْ بَرَكَاتُهُمُ الْعَالِيَهُ کار سالہ 101 مَدَنی پھول اور مکتبۃ المدینہ کی کتاب ”سنتیں اور آداب“ کا مطالعہ فرمائیے۔

(2) دوسری بات یہ معلوم ہوئی! اگر کوئی ہمیں ہمارے عیبوں سے آگاہ کرے، ہماری کوئی کمزوری بیان کرے، ہماری اصلاح کرے تو ہمیں غصے میں آنے اور اپنی ضد پر اڑ جانے کی بجائے اپنی اصلاح کی کوشش کرنی چاہئے، افسوس! حالات بہت زیادہ نازک ہوتے جا رہے ہیں، اگر کوئی اسلامی بہن کسی کو اس کے عیب بتائے یا نصیحت کر دے تو اس بیچاری کی شامت آجاتی ہے، اس پر طعن و تشنیع کے تیر برسائے جاتے ہیں، مثلاً جمعہ جمعہ آٹھ دن نہیں ہوئے آئی بڑی نصیحت کرنے والی، چار کتابیں کیا پڑھ لی ہیں، اپنے آپ کو پتا نہیں کیا سمجھ بیٹھی ہو، پہلے اپنے آپ کو تونیک بنا لو پھر ہمیں کہنا، بس بس ہمیں سب پتا ہے ہمیں مت سمجھایا کرو، چلو چلو اپنا کام کرو۔ وغیرہ

بہر حال اگر کوئی اسلامی بہن ہمیں ہمارے عیب بتائے، ہمیں نصیحت کرے اور اچھی نیت سے ہماری اصلاح کرے تو ہمیں اس کو دشمن (Enemy) نہیں بلکہ ہمدرد سمجھتے ہوئے اس کا شکریہ ادا کرنا چاہئے، آئیے! اس بارے میں اللہ والوں کا انداز ملاحظہ کیجئے، چنانچہ

امیر المؤمنین حضرت فاروقِ اعظم رَضِيَ اللهُ عَنْهُ فرماتے ہیں: مجھے وہ شخص محبوب (یعنی پیارا) ہے جو

میرے عُیُوب سے مجھے آگاہ کرے۔ (الطبقات لابن سعد، رقم: ۵۶، عدی بن کعب، ۲۲۲/۳)

سیدی اعلیٰ حضرت رَحْمَةُ اللهِ عَلَيْهِ فرماتے ہیں: انصاف پسند تو اُس کے مَبْنُون (یعنی شکر گزار) ہوتے ہیں جو انہیں صَوَاب (یعنی دُرستی) کی راہ بتائے۔ (ملفوظاتِ اعلیٰ حضرت، ص ۲۲۰)

(3) تیسری بات یہ معلوم ہوئی! اصلاح کرنے میں اچھے اخلاق اور نرمی کا نہایت اہم کردار ہوتا ہے۔ بعض اسلامی بہنیں، گناہوں میں مُبْتَلَا خواتین کی اصلاح کے لئے کُڑھتی بھی ہیں، خوب انفرادی و اجتماعی کوششیں بھی کرتی ہیں کہ معاشرے سے بُرائیوں کا خاتمہ ہو اور ہر طرف سُنّتوں کی بہاریں آجائیں، لیکن سخت لہجہ، بد اخلاقی، غُصّہ، کڑوے الفاظ، تنقیدی ذہن اور سب کے سامنے ڈانٹ کر سمجھانے جیسی عادات کے باعث انہیں اپنے مقصد میں خاطر خواہ کامیابی نہیں مل پاتی، بلکہ اُلٹا نقصان ہی ہوتا ہے، لہذا اگر ہم واقعی اُمّت کی اصلاح کے جذبے میں مخلص ہیں تو ہمیں چاہئے کہ ہم اصلاح کرتے وقت نرم لہجہ رکھیں، اچھے اخلاق سے پیش آئیں، درگزر سے کام لیں، بیٹھے بول بولیں، تنقیدیں کرنے سے بچیں اور جہاں تک ممکن ہو تنہائی میں سمجھانے کی کوشش کریں، اِنْ شَاءَ اللهُ اس کے بہترین نتائج (results) سامنے آئیں گے۔

امیر اہلسنّت دَامَتْ بَرَکَاتُہُمُ الْعَالِیَہ کی کتاب ”نیکی کی دعوت“، رسالہ ”بیٹھے بول“ اور ”عفو و درگزر کے فضائل“ کا مطالعہ کرنے سے بہت اچھی معلومات ملیں گی کہ نیکی کی دعوت عام کرنے والی ایک مُبْتَلِغَہ کو کیسا ہونا چاہئے؟ مُبْتَلِغَہ کا حُسنِ اخلاق کیسا ہونا چاہئے، ایک دوسرے کو معاف کرنے کا جذبہ کیسا ہونا چاہئے؟ وغیرہ۔

(4) چوتھی بات یہ معلوم ہوئی! جلد بازی ایسی بُری آفت ہے کہ اگر یہ عبادت میں شامل ہو جائے تو بسا اوقات اس کو نامکمل بلکہ ضائع ہی کروادیتی ہے۔ افسوس! فی زمانہ مسلمانوں کی بہت کم تعداد نماز

پڑھتی ہے اور جو پڑھتے ہیں اُن میں بھی بعض نادان جلد بازی کی وجہ سے اپنی نمازیں برباد کر بیٹھتے ہیں۔
ایسوں کو نماز کا چور قرار دیا گیا ہے، چنانچہ

نماز کا چور

محبوبِ رَحْمَنِ صَلَّى اللهُ عَلَيْهِ وَآلِهِ وَسَلَّمَ کا فرمانِ عبرت نشان ہے: سب سے بدتر چور وہ ہے جو اپنی نماز میں چوری کرتا ہے۔ صحابہ کرام عَلَيْهِمُ الرِّضْوَانُ نے عرض کی: یا رسولَ اللهُ صَلَّى اللهُ عَلَيْهِ وَآلِهِ وَسَلَّمَ! کوئی شخص اپنی نماز میں کس طرح چوری کر سکتا ہے؟ تو آپ صَلَّى اللهُ عَلَيْهِ وَآلِهِ وَسَلَّمَ نے ارشاد فرمایا: وہ اس کے رُكُوع و سُجُود پورے نہیں کرتا۔ یا ارشاد فرمایا: وہ رُكُوع و سُجُود میں اپنی پیٹھ سیدھی نہیں کرتا۔ (مسند احمد، مسند

ابی سعید خدری، ۱۱۲/۴، حدیث: ۱۱۵۳۲)

حکیمُ الْأُمَّتِ حضرت مفتی احمد یار خان نعیمی رَحْمَةُ اللهِ عَلَيْهِ نے اس حدیثِ پاک کے تحت جو فرمایا ہے اس کا خلاصہ یہ ہے: نماز کا چور بدترین چور اس لیے ہے، کیونکہ مال کا چور اگر سزا پاتا ہے تو کچھ نفع (فائدہ) بھی اٹھالیتا ہے مگر نماز کا چور سزا پوری پائے گا نفع (فائدہ) کچھ نہیں اٹھاتا۔ مال کا چور بندے کا حق مارتا ہے جبکہ نماز کا چور اللہ پاک کا حق مارتا ہے۔ مال کا چور یہاں سزا پا کر عذابِ آخرت سے بچ جاتا ہے مگر نماز کے چور میں یہ بات نہیں۔ مال کے چور کو بعض صورتوں میں مالک معاف کر سکتا ہے لیکن نماز کے چور کی معافی کی کوئی صورت نہیں۔ (مرآة المناجیح، ۲/۸۸، ملخصاً)

پساری پساری اسلامی بہنو! معلوم ہوا! رُكُوع و سُجُود میں کوتاہی کرنا نماز میں چوری ہے اور جلدی جلدی نماز پڑھنا اس طور پر کہ رُكُوع و سُجُود پوری طرح ادا نہ ہوں یہ ہر گز ہر گز فخر و کمال کی بات نہیں بلکہ باعثِ تشویش ہے۔ یاد رکھئے! نماز اللہ پاک کے مقرر کئے ہوئے فرائض میں سے ایک

فرض ہے، ایک اہم ترین عبادت ہے، نماز پڑھنے والے خوش نصیب کو یہ سیکھنا چاہئے کہ دُرست نماز کیسے پڑھنی ہے؟، نماز کے فرائض، واجبات، سنتیں کیا کیا ہیں؟، کن کاموں کو کرنے سے نماز ہوتی ہی نہیں، یا ٹوٹ جاتی ہے یا دوبارہ پڑھنی ہوتی ہے، شرعی سفر کے دوران نماز کیسے پڑھی جاتی ہے؟، جس کے ذمے کئی نمازیں قضا ہوں، وہ کیسے ادا کرے؟، اللہ پاک عاشقانِ رسول کی مدنی تحریکِ دعوتِ اسلامی کو تاقیامت ترقیاں نصیب فرمائے جس نے لاکھوں لاکھ بے نمازیوں کو نمازی بنایا، نماز پڑھنے والوں کی نماز کو دُرست کروایا، جی ہاں! اگر آپ بھی نماز درست پڑھنا سیکھنا چاہتی ہیں تو آئیے! ”دعوتِ اسلامی کے مدنی ماحول سے ہر دم وابستہ ہو جائیے اور مدرسۃ المدینہ (بالغات) میں شرکت کر کے نورِ قرآن اور فیضانِ نماز سے اپنا دامن بھر لیجئے۔

صَلُّوْا عَلَی الْحَبِیْب! صَلَّى اللهُ عَلَی مُحَمَّد

پیاری پیاری اسلامی بہنوں! یاد رکھئے! نماز نہ پڑھنا بربادیِ ایمان کا بھی سبب بن سکتا

ہے، چنانچہ

بُرے خاتمے کی وعید

حضرت حذیفہ بن یمان رَضِيَ اللهُ عَنْهُ نے ایک شخص کو دیکھا جو نماز پڑھتے ہوئے رُکوع اور سُجود پورے ادا نہیں کرتا تھا تو اُس سے فرمایا: ”تم نے جو نماز پڑھی اگر اسی نماز کی حالت میں انتقال کر جاؤ تو حضرت محمد مصطفیٰ صَلَّى اللهُ عَلَيْهِ وَآلِهِ وَسَلَّمَ کے طریقے پر تمہاری موت واقع نہیں ہوگی۔ (بخاری، کتاب

الاذان، باب اذا لم يتم السجود، ۲۸۴/۱، حدیث: ۸۰۸)

نسائی شریف کی روایت میں یہ بھی ہے: آپ رَضِيَ اللهُ عَنْهُ نے پوچھا: تم کب سے اس طرح نماز پڑھ

رہے ہو؟ اُس نے کہا: چالیس (40) سال سے۔ تو آپ رَضِيَ اللهُ عَنْهُ نے اس سے ارشاد فرمایا: تم نے چالیس (40) سال سے بالکل نماز ہی نہیں پڑھی اور اگر اس حالت میں تمہیں موت آگئی تو دین محمدی پر نہیں مرو گے۔ (نسائی، کتاب السہو، باب تطفیف الصلاة، ص ۲۲۵ حدیث: ۱۳۰۹)

نماز سے متعلق ضروری احکام جاننے اور سیکھنے کے لئے امیر اہلسنت دَامَتْ بَرَكَاتُهُمُ الْعَالِيَةِ کی کتاب ”نماز کے احکام“ کا مطالعہ فرمائیے۔

صَلُّوْا عَلَي الْحَبِيْب! صَلَّى اللهُ عَلَي مُحَمَّد

پیاری پیاری اسلامی بہنوں! افسوس! قرآنی احکامات اور تعلیماتِ مصطفوی سے دُوری کے سبب آج معاشرے کا ایک بڑا طبقہ جلد بازی کی اس بُری آفت میں مُبْتَلَا دکھائی دیتا اور بعد میں پچھتا تا ہے۔ آئیے! جلد بازی کے چند مزید نقصانات کے بارے میں سنتی ہیں تاکہ اگر ہم میں سے کوئی اس بُری آفت میں مُبْتَلَا ہو تو اسے اپنا احتساب کرنے کا موقع (Chance) مل سکے:

جلد بازی کے نقصانات

یاد رکھئے! ☆ جلد بازی اللہ پاک کو ناپسند ہے، ☆ شیطان کی طرف سے ہوتی ہے، ☆ اس سے بنے ہوئے کام بھی بگڑ جاتے ہیں، ☆ ناکامیوں کا منہ دکھاتی ہے، ☆ پچھتاوے کا سبب بنتی ہے، ☆ عزت و وقار دونوں خراب ہوتے ہیں، ☆ اس کے سبب بار بار معافیاں مانگنی پڑتی ہیں، ☆ ترقی کی راہ میں رُکاوٹ بن جاتی ہے، ☆ دوسروں کی نظر میں شرمندہ کروادیتی ہے، ☆ مالدار کو کنگال کروادیتی ہے، ☆ اسی کے سبب انسان اپنے حق سے بھی محروم ہو جاتا ہے، ☆ بسا اوقات ہاتھ پاؤں تڑوادیتی ہے ☆ انسان کو ہسپتال کے بستر تک پہنچا دیتی ہے، ☆ انسان کو موت کے منہ تک لے جاتی ہے، ☆ انسان کو قبر کے

گڑھے تک پہنچا دیتی ہے، ☆ نمازیں اور دیگر عبادات مثلاً نماز، روزہ، حج اور قربانی وغیرہ ضائع کروادیتی ہے، ☆ رشتے ٹوٹ جاتے ہیں، ☆ دوسروں کا نقصان کروادیتی ہے، ☆ اسی کے سبب ایک ہی کام کو بار بار کرنا پڑتا ہے جس کے سبب دیگر کام بھی تاخیر کا شکار ہوتے اور وقت بھی ضائع ہوتا ہے، ☆ اس کے سبب دوسروں کا اعتماد اٹھ جاتا ہے، ☆ مطلوبہ مقاصد و اہداف حاصل نہیں ہو پاتے، ☆ جلد بازی میں کوئی کتاب یا رسالہ پڑھنا کبھی فائدہ نہیں دیتا اور اس کے مضامین ذہن میں نقش بھی نہیں ہو پاتے، ☆ تحریر، بیان اور گفتگو بے اثر و بے جان ہو جاتے ہیں ☆ میاں بیوی کا مقدّس رشتہ چکنا چور ہو جاتا ہے، ☆ اکثر تنظیمی معاملات کے لئے بھی نقصان کا سبب بن جاتی ہے، ☆ جلد باز انسان مخلص لوگوں سے محروم ہو جاتا ہے، ☆ دلوں میں نفرتوں کے بیج بوتا ہے، ☆ بڑے بڑے خطرے مول لیتا ہے، ☆ غلط فیصلے کرتا ہے، ☆ اس کا مستقبل تاریک ہو سکتا ہے، ☆ عملی قدم اٹھانے سے پہلے اس کے اچھے اور بُرے پہلوؤں پر غور نہیں کر پاتا اور یوں اکثر وہ اپنا نقصان کر بیٹھتا ہے، ☆ اچھائی کو بُرائی اور بُرائی کو اچھائی سمجھ بیٹھتا ہے، ☆ ہر ایک پر اندھا اعتماد (trust) کر بیٹھتا ہے، ☆ ہر کسی پر شرعی حکم لگانے میں بے خوف ہو جاتا ہے، ☆ کھانے پینے کے معاملے میں بھی بے احتیاطی سے کام لیتا ہے، ☆ اپنی تحریک، تنظیم اور اپنے ادارے کو نقصان پہنچاتا ہے، ☆ جلد باز انسان کی مثال اس شخص کی طرح ہے ”جو مئے سب کی کرے مَن کی“، ☆ اپنا حق لینے کے چکر میں دوسروں کے حقوق ضائع کر دیتا ہے، ☆ جلدی دھوکہ کھا جاتا ہے، ☆ مسلمانوں کو تکلیفیں دینے کا بھی سبب بنتا ہے اور جلد باز کی مَذَمَّتِ قرآنِ کریم میں بھی بیان کی گئی ہے، چنانچہ

پارہ 15 سورہ بنی اسرائیل کی آیت نمبر 11 میں ارشادِ بانی ہے:

وَيَدْعُ الْإِنْسَانَ بِالشَّرِّ دُعَاءَهُ بِالْخَيْرِ ط ترجمہ کنزالعرفان: اور (کبھی) آدمی برائی کی دعا کر بیٹھتا ہے

جیسے وہ بھلائی کی دعا کرتا ہے اور آدمی بڑا جلد باز ہے۔

وَ كَانَ الْإِنْسَانُ عَجُولًا ۝۱۱

(پ ۱۵، بنی اسرائیل: ۱۱)

جلد بازی کی مَدَمَّت

بیان کردہ آیت مُقَدَّسہ کے تحت تفسیر صراطِ الْجَنَان میں لکھا ہے: اس آیت کے آخر میں فرمایا گیا کہ آدمی بڑا جلد باز ہے۔ اسے سامنے رکھتے ہوئے دیکھا جائے تو ہمارے معاشرے میں لوگوں کی ایک تعداد ایسی نظر آتی ہے جو دینی اور دنیوی دونوں طرح کے کاموں میں نامطلوب جلد بازی سے کام لیتے ہیں، جیسے وضو، نماز و تراویح اور ارکانِ حج کی ادائیگی، تلاوتِ قرآن، روزہ، قربانی، دعا کی قبولیت، بددعا کرنے، کسی کو گناہگار قرار دینے، کسی کے خلاف بدگمانی کرنے، دنیا طلب کرنے اور نہ ملنے پر شکوہ کرنے، رائے قائم کرنے، کسی سے جھگڑا مول لینے، کسی پر غصہ نافذ کرنے، کسی کے خلاف یا کسی کام سے متعلق فیصلہ کرنے، گاڑی سے اترنے یا چڑھنے اور سڑک پار کرنے وغیرہ بے شمار دینی اور دنیوی کاموں میں لوگ جلد بازی کرتے ہیں، جس کے نتیجے میں بعض اوقات (Sometimes) لوگوں کی عبادات ہی ضائع ہو جاتی ہیں اور کبھی وہ دنیوی معاملات میں بھی شدید نقصان سے دوچار ہو جاتے ہیں اور ان کے پاس ندامت اور پچھتاوے کے سوا کچھ باقی نہیں رہتا۔

(تفسیر صراطِ الجنان، پ ۱۵، بنی اسرائیل، تحت الآیہ: ۵، ۱۱/۲۲۸ ملخصاً)

آئیے! اس بارے میں 2 احادیثِ پاک اور 2 بزرگانِ دین کے اقوال سنئے اور جلد بازی کی آفات و نقصانات سے خود کو بچانے کی کوشش کیجئے، چنانچہ

حضرت عبد اللہ بن عباس رَضِيَ اللهُ عَنْهُمَا فرماتے ہیں: رسولِ کریم صَلَّى اللهُ عَلَيْهِ وَآلِهِ وَسَلَّمَ نے شیخ

عبدالقیس سے فرمایا: تم میں دو خصلتیں ایسی ہیں جو اللہ کریم کو محبوب ہیں، (1) بُرد باری اور (2) جلد بازی

نہ کرنا۔ (ترمذی، کتاب البر والصلة، باب ماجاء فی التآئی والعجلة، ۴۰۷/۳، حدیث: ۲۰۱۸)

حضرت سہل بن سعد ساعدی رَضِيَ اللهُ عَنْهُ فرماتے ہیں، رسولِ کریم صَلَّى اللهُ عَلَيْهِ وَآلِهِ وَسَلَّمَ نے ارشاد

فرمایا: اطمینان اللہ کریم کی طرف سے ہے اور جلد بازی شیطان کی طرف سے ہے۔ (ترمذی، کتاب البر

والصلة، باب ماجاء فی التآئی والعجلة، ۴۰۷/۳، حدیث: ۲۰۱۹)

حکیم الامت مفتی احمد یار خان نعیمی رَحِمَهُ اللهُ عَلَيْهِ اس حدیث پاک کے تحت فرماتے ہیں: یعنی دنیاوی اور

دینی کاموں کو اطمینان سے کرنا اللہ پاک کے الہام سے ہے اور ان میں جلد بازی سے کام لینا شیطانی وسوسہ

ہے۔ اس ترجمہ اور شرح سے معلوم ہو گیا کہ یہ حدیث اس آیتِ کریمہ کے خلاف نہیں: **وَسَا هَا عُوَارًا لِي**

مَعْفِرًا لِي مِمَّنْ هَا بِئُكُمْ (پ ۴، ال عمزن: ۱۳۳) (ترجمہ کنزالعرفان: اور اپنے رب کی بخشش کی طرف دوڑو) اور نہ اس آیت

کے خلاف ہے: **يُسَا هَا عُوَانِ لِيَا لُغِيَا تِط (پ ۴، ال عمزن: ۱۱۴)** (ترجمہ کنزالعرفان: نیک کاموں میں جلدی کرتے

ہیں۔) کہ وہاں سرعت یعنی دینی کام میں دیر نہ لگانے، جلد ادا کر لینے کی تعریف ہے اور یہاں خود کام میں جلد

بازی کرنا کہ کام بگڑ جائے اس سے ممانعت ہے بعض لوگ دو (2) منٹ میں چار (4) رکعتیں پڑھ لیتے ہیں یہ ہے

عُجَلَت (جلد بازی)، نفسِ عبادت میں جلدی بُری ہے۔ (مرآة المناجیح، ۶/۲۲۵)

حضرت علامہ امام احمد بن حجر کئی شافعی رَحِمَهُ اللهُ عَلَيْهِ فرماتے ہیں: جلد بازی ہوتی تو شیطان کی طرف

سے ہے مگر وہ خود جلد باز نہیں ہوتا بلکہ انسان کو اس طرح آہستہ آہستہ بُرائی میں مُبْتَلَا کرتا ہے کہ اُسے

خبر بھی نہیں ہوتی، لیکن جو شخص کوئی عملی قدم اٹھانے سے پہلے خوب غور و فکر کر لیتا ہے تو اُسے اس کام

میں بصیرت حاصل ہو جاتی ہے، لہذا جب تک کسی کام میں بصیرت حاصل نہ ہو تو اُس میں جلد بازی نہیں

کرنی چاہئے، سوائے اُس کام کے جس کا فوراً کرنا واجب ہو اور اُس میں غور و فکر کی کوئی گنجائش ہی نہ

ہو۔ (الزواج عن اقتراف الكبائر، ۱/۱۸۱)

صَلُّوا عَلَيَّ الْحَبِيبِ! صَلَّى اللهُ عَلَيَّ مُحَمَّدٍ

سڑک پار کرنے میں جلد بازی

پیاری پیاری اسلامی بہنو! جلد بازی کے سبب بہت سے حادثات رونما ہوتے ہیں، جلد بازی کے سبب گاڑیوں والے آپس میں ٹکرا رہے ہیں، گاڑیوں کو شدید نقصان پہنچتا ہے، راہ چلتے لوگ کچلے جاتے ہیں، گاڑی چلانے والا نہ صرف اپنا بلکہ دوسروں کا بھی نقصان کر بیٹھتا ہے، کئی لوگ زخمی بھی ہو جاتے ہیں، زندگی بھر کے لئے معذوری گلے پڑ جاتی ہے، الغرض اسی جلد بازی کے سبب بہت سی قیمتی جانیں ضائع ہو جاتی ہیں۔

یاد رکھئے! منزل تک پہنچنے کی کوشش میں سڑک پار کرنے میں جلد بازی کرنا انسان کو گھر کے بجائے قبرستان بھی پہنچا سکتا ہے، لہذا عافیت اسی میں ہے کہ سڑک پار کرنے میں جلد بازی کرنے سے بچا جائے، صبر و احتیاط سے کام لیا جائے اور ایسے ٹریفک قوانین (Traffic Rules) جو خلاف شرع نہ ہوں، ان کی پابندی کی جائے۔ اِنْ شَاءَ اللهُ اس کی برکت سے حادثات میں واضح کمی نظر آئے گی۔

پیاری پیاری اسلامی بہنو! آئیے حصول برکت کے لئے 63 مدنی انعامات میں سے مدنی انعام نمبر 14 کے بارے میں سنتی ہیں اور اس پر عمل کی نیت کرتی ہیں، چنانچہ مدنی انعام نمبر 14 ہے: کیا آج آپ نے یکسوئی کے ساتھ کم از کم 12 منٹ غور و فکر (یعنی اپنے اعمال کا محاسبہ کرتے ہوئے) جن جن مدنی انعامات پر عمل ہو ان کی رسالے میں خانہ پری فرمائی؟

افسوس ایک تعداد اسلامی بہنوں کی ایسی بھی ہے جو غور و فکر کرنے کے معاملے میں سستی کر جاتی ہے، لہذا آج یہ پکی نیت کر لیجیے کہ اب اس حوالے سے سستی نہیں کریں گی۔

صَلُّوْا عَلَی الْحَبِیْب! صَلَّی اللّٰهُ عَلَی مُحَمَّد

کھانا کھانے میں جلد بازی

پساری پساری اسلامی بہنو! کھانا کھانے میں جلد بازی کئی حوالے سے نقصان پہنچاتی ہے۔ حرص کے مارے لوگ کھانے کو بغیر چبائے جلد بازی میں معدے میں اتارنے کی کوشش کرتے ہیں، یاد رہے! کھانے کو اچھی طرح چبا کر کھانا چاہئے کیونکہ جلد بازی کے باعث اچھی طرح چبائے بغیر نگل جانے سے ہضم کرنے کیلئے معدے کو سخت تکلیف اٹھانی پڑتی ہے، یوں دانتوں کا کام آنتوں سے لیا جاتا ہے۔ اسی طرح بعض لوگوں کو گرما گرم کھانا اور چائے بہت پسند ہوتے ہیں، اسی شوق کی وجہ سے وہ اپنا منہ بھی جلا بیٹھتے ہیں۔ یاد رکھئے! تیز گرم کھانے یا خوب گرما گرم چائے یا کافی وغیرہ پینے سے منہ اور گلے کے چھالے، معدے میں ورم وغیرہ ہو جانے کا خطرہ ہے۔ اس پر فوراً ٹھنڈا پانی پینا مسوڑھوں اور معدے کو نقصان پہنچاتا ہے، لہذا کھانے کو تھوڑا ٹھنڈا کر کے ہی کھانا چاہئے، چنانچہ

امیر اہلسنت حضرت علامہ مولانا محمد الیاس عطار قادری دَامَتْ بَرَکَاتُہُمُ الْعَالِیَہ اپنی کتاب ”فیضانِ سنت

“پہلی جلد (Volume 1) کے صفحہ نمبر 280 پر تحریر فرماتے ہیں:

حضرت جابر رَضِيَ اللهُ عَنْهُ فرماتے ہیں: نبی کریم صَلَّی اللهُ عَلَيْهِ وَآلِهِ وَسَلَّمَ نے ارشاد فرمایا: گرم کھانا ٹھنڈا کر لیا

کر و کیونکہ گرم کھانے میں برکت نہیں ہوتی۔

(مستدرک، کتاب الاطعمه، باب ابردو الطعام الحار، ۱۶۲/۵، حدیث: ۷۲۰۷)

کھانا کتنا ٹھنڈا کیا جائے؟

حضرت جویریہ رَضِيَ اللهُ عَنْهَا فرماتی ہیں: رسولِ کریم صَلَّى اللهُ عَلَيْهِ وَآلِهِ وَسَلَّمَ کھانے کی بھاپ ختم ہونے سے پہلے اُسے کھانے کو ناپسند فرماتے۔ (معجم کبیر، ۶۶/۲۴، حدیث: ۱۷۲)

کھانا کھانے کے مزید آداب اور اس سے متعلق بہت سی مفید معلومات جاننے کے لئے امیرِ اہلسنت دَامَتْ بَرَكَاتُهُمُ الْعَالِيَةِ کی کتاب ”فیضانِ سُنَّتِ“ کے باب ”پیٹ کا ٹھنڈا مدینہ“، ”آدابِ طعام“ اور رسالہ ”کھانے کا اسلامی طریقہ“ کا مطالعہ کیجئے۔

صَلُّوا عَلَي الْحَبِيبِ! صَلَّى اللهُ عَلَي مُحَمَّدٍ

پیاری پیاری اسلامی بہنوں! دُنیوی و اُخروی نقصان سے بچنے کے لئے ہمیں اپنا مُحاسبہ کرنا چاہئے کہ کہیں ہم بھی تو جلد بازوں میں شامل نہیں؟ اس سؤال کا جواب حاصل کرنے کے لئے اُن چند کاموں کے متعلق سنتی ہیں جن میں عموماً جلد بازی کی جاتی ہے، چنانچہ

وہ کام جن میں جلد بازی کی جاتی ہے

☆ وضو کرنے ☆ نماز ادا کرنے ☆ تلاوت قرآن کرنے ☆ روزہ افطار کرنے ☆ تراویح پڑھنے ☆
قربانی کرنے ☆ اَرکانِ حج ادا کرنے ☆ قبولیتِ دعا ☆ بددعا ☆ دُرودِ پاک لکھنے، پڑھنے ☆ وظیفے کے نتیجے کی طلب ☆ دنیا طلب کرنے ☆ رشتہ طے کرنے ☆ علاج کروانے ☆ متاثر ہونے ☆ بھیر میں ☆ بھگدڑ مچنے کی صورت میں بھاگنے ☆ شعبہ اپنانے ☆ کرائے کا مکان لینے ☆ گھر میں ملازم رکھنے ☆ کسی کو گناہ گار قرار دینے ☆ خریداری ☆ جھگڑا مول لینے ☆ شرعی مسئلے کا جواب دینے ☆ بچوں کے جھگڑے میں

نتیجہ قائم کرنے ☆ لذتِ گناہ کے حصول ☆ غصہ نافذ کرنے ☆ تحریک سے رشتہ توڑنے ☆ بات چیت کرنے ☆ کھانا کھانے ☆ بدگمانی کرنے ☆ روڈ پار کرنے ☆ گاڑی پر سوار ہونے یا اترنے ☆ غم ناک خبر سنانے ☆ سمجھانے ☆ شکوہ کرنے ☆ موت کی طلب ☆ رائے قائم کرنے ☆ مطالعہ کرنے ☆ ملاقات ☆ خبر دینے ☆ کسی کے بارے میں رائے قائم کر لینے ☆ فیصلہ کرنے ☆ تحریر ☆ امتحان اور ☆ پیر بنانے میں جلد بازی وغیرہ۔ (یاد رہے یہ تعداد حتمی (Final) نہیں ہے، بلکہ ان کے علاوہ بھی بہت سے کاموں میں جلد بازی کی جاتی ہے۔)

صَلُّوْا عَلَی الْحَبِیْب! صَلَّی اللّٰهُ عَلَی مُحَمَّد

پساری پساری اسلامی بہنو! ہم جلد بازی کے نقصانات کے بارے میں سن رہی تھیں۔ یاد رکھئے! جلد بازی اگرچہ شیطانی کام ہے مگر بعض کام ایسے بھی ہیں جن میں جلدی کرنا ضروری اور شریعت کو پسند ہے اور ان کو کرنے میں تاخیر نہیں کرنی چاہئے، مگر جلدی کا مطلب یہ ہے کہ ان کو انجام دینے کے لئے جلد قدم بڑھائے نہ کہ ان کاموں کو جلدی جلدی کرنے کی کوشش میں بگاڑ بیٹھے یا ادھورا (Incomplete) چھوڑ دے۔ خیال رہے! ہر کام میں تاخیر و احتیاط سے کام کرے مگر اخروی کاموں میں جلدی کرنا بہتر کہ موت کی خبر نہیں۔ (مرآة المناجیح، ۶/۶۲۴) جیسا کہ

آخِرَت کے کام میں جلدی کرنی چاہئے

حدیث پاک میں ہے: اطمینان ہر چیز میں ہو، سوائے آخرت کے کام کے۔

(ابوداؤد، کتاب الادب، باب فی الرفق، ۳۳۵/۴، حدیث: ۴۸۱۰)

حکیمُ الامّت حضرت مفتی احمد یار خان نعیمی رَحْمَةُ اللّٰهِ عَلَیْہِ فرماتے ہیں: یعنی دُنیاوی کام میں دیر لگانا

اچھا ہے کہ ممکن ہے وہ کام خراب ہو اور دیر لگانے میں اس کی خرابی معلوم ہو جائے اور ہم اس سے باز رہیں مگر آخرت کا کام تو اچھا ہی اچھا ہے، اسے موقع (Chance) ملتے ہی کر لو کہ دیر لگانے میں شاید موقع جاتا رہے۔ بہت دیکھا گیا کہ بعض کو (حج کا) موقع ملا نہ کیا پھر نہ کر سکے۔ ربِّ کریم فرماتا ہے:

فَاسْتَيْقُوا الْخَيْرَاتِ ۗ بَهْلَئِيُونَ ۗ فِي جُلْدِي كُرُو۔ (پ ۲، البقرة: ۸۳۱) شیطان کارِ خیر میں دیر لگوا کر آخرت میں اس سے روک دیتا ہے۔ (مرآة المناجیح، ۶/۶۲۷ ملخصاً)

آئیے! اب سنتی ہیں کہ وہ کون سے کام ہیں جن میں جلدی کرنا ضروری ہے، چنانچہ

6 کاموں میں جلدی ضروری ہے

”حکایتیں اور نصیحتیں“ کے صفحہ نمبر 164 پر لکھا ہے: منقول ہے: جلد بازی شیطان کی طرف سے ہے مگر ان چھ (6) کاموں میں جلدی کرنا شیطان کی طرف سے نہیں وہ یہ ہیں: (1) جب نماز کا وقت ہو جائے تو اس میں جلدی کرنا، (2) مہمان آئے تو اس کی مہمان نوازی کرنا، (3) کسی کے مرنے پر اس کے کفن و دفن کا انتظام کرنا، (4) بچی کے بالغ ہونے پر اس کی شادی کرنا، (5) قرض کی ادائیگی کا وقت آجائے تو اسے جلد ادا کرنا اور (6) کوئی گناہ ہو جائے تو فوراً توبہ کرنا۔ (الدروس الفائق، المجلس الثالث عشر في ذكر جهنم، باب صفة الفقير، ص ۸۶)

کن کاموں میں دیر نہیں کرنی چاہئے؟

کتاب ”جلد بازی کے نقصانات“ کے صفحہ نمبر 137 پر لکھا ہے: ☆ نماز کے لئے اُٹھنے میں دیر نہ کیجئے۔ ☆ نماز کا وقت آجانے پر نماز کی ادائیگی میں تاخیر نہ کیجئے۔ ☆ ادائے قرض میں جلدی کیجئے۔ ☆ سلام میں پہل کیجئے۔ ☆ حج فرض کے لئے جانے میں دیر نہ کیجئے۔ ☆ غُسل فرض ہونے پر غُسل کرنے میں جلدی کیجئے۔ ☆ گناہوں سے جلد توبہ کر لیجئے۔ ☆ نیک بننے میں جلدی کیجئے۔ ☆ راہِ خدا میں خرچ

کرنے میں دیر نہ کیجئے۔ ☆ اولاد جوان (Young) ہو جائے تو جلد شادی کر دیجئے۔ ☆ مہمان کو جلد کھانا کھلا دیجئے۔ ☆ کسی کی اصلاح کرنے میں دیر نہ کیجئے۔ ☆ حق ضائع کرنے کی معافی مانگنے میں جلدی کیجئے۔ ☆ ثواب جاریہ کمانے میں جلدی کیجئے۔

صَلُّوْا عَلَی الْحَبِیْب! صَلَّی اللہُ عَلَی مُحَمَّد

پیاری پیاری اسلامی بہنو! ذُو الْحِجَّةِ الْحَرَامِ کا مبارک مہینا اپنی برکتیں لٹا رہا ہے۔ اس مہینے کی 14 تاریخ کو امیر اہلسنت حضرت علامہ مولانا محمد الیاس عطار قادری رضوی ضیائی دَامَتْ بَرَکَاتُہُمُ الْعَالِیَہ کے والدِ محترم کا یوم منایا جاتا ہے۔ آئیے! اسی مناسبت سے آپ کی سیرت کے چند پہلوؤں کے بارے میں سنتی ہیں، چنانچہ

ابو عطار رَحْمَةُ اللہِ عَلَیْہِ کَاذِکْرِ خَیْر

امیر اہلسنت دَامَتْ بَرَکَاتُہُمُ الْعَالِیَہ کے والد ماجد حاجی عبدالرحمن قادری رَحْمَةُ اللہِ عَلَیْہِ نیک سیرت، تقویٰ و طہارت اور شریعت و سنت کے پیکر تھے، آپ کی عادت تھی کہ اکثر نگاہیں نیچی رکھ کر چلا کرتے، آپ کے دل میں دُنوی مال و دولت جمع کرنے کی لالچ بالکل نہ تھی۔ آپ مساجد سے محبت اور خوب خدمت کیا کرتے۔ 1979ء ہجری میں جب امیر اہلسنت ”کولمبو (سری لنکا)“ تشریف لے گئے تو وہاں کے لوگوں کو آپ کے والد صاحب سے بہت متاثر پایا کیونکہ انہوں نے وہاں کی عالیشان حَنَفِی مبین مسجد کے انتظامات سنبھالے تھے اور اس مسجد کی کافی خدمت بھی کی تھی۔ آپ سلسلہ عالیہ قادریہ میں بیعت تھے اور قصیدہ غوثیہ کا ورد فرماتے تھے۔ کولمبو میں قیام کے دوران امیر اہلسنت کے خالونے دوران گفتگو بتایا کہ میں نے خود اپنی آنکھوں سے دیکھا ہے کہ جب کبھی چارپائی پر بیٹھ کر آپ کے والد صاحب قصیدہ غوثیہ پڑھتے تو ان کی چارپائی زمین سے بلند ہو جاتی تھی۔

سفر حج میں وصال

امیر اہلسنت عالم شیر خوارگی (یعنی دودھ پینے کی عمر) میں ہی تھے کہ آپ کے والد محترم ۷۰ھ ۳۱ھ ہجری میں سفر حج پر روانہ ہوئے۔ ایام حج میں منیٰ میں سخت لُوحلنے کی وجہ سے کئی حجاج کرام فوت ہو گئے تھے، ابو عطار حاجی عبدالرحمن رَحْمَةُ اللهِ عَلَيْهِ بھی مختصر علالت (بیمار رہنے) کے بعد 14 ذُو الْحِجَّةِ الحرام ۷۰ھ ۳۱ھ ہجری کو اس دنیا سے رخصت ہو گئے۔ (تعارف امیر اہلسنت، ص ۱۱)

اللہ کریم کی ان پر رحمت ہو اور ان کے صدقے ہماری بے حساب مغفرت ہو۔ اَمِيْنِ بِجَاهِ النَّبِيِّ

الْاَمِيْنِ صَلَّى اللهُ عَلَيْهِ وَآلِهِ وَسَلَّمَ

صَلُّوْا عَلَيَّ الْحَبِيْبِ! صَلَّى اللهُ عَلَيَّ مُحَمَّدٍ

توکل و قناعت کے اصول

پیاری پیاری اسلامی بہنو! آئیے! توکل و قناعت کے بارے میں چند نکات سننے کی سعادت حاصل کرتی ہیں۔ پہلے 2 فرامینِ مُصْطَفَى صَلَّى اللهُ عَلَيْهِ وَآلِهِ وَسَلَّمَ ملاحظہ کیجئے: (1) فرمایا: قناعت کبھی نہ ختم ہونے والا خزانہ ہے۔ (2) فرمایا: بے شک کامیاب ہو گیا وہ شخص جو اسلام لایا اور اُسے بقدر کفایت رزق دیا گیا اور اللہ پاک نے اُسے جو کچھ دیا اُس پر قناعت بھی عطا فرمائی۔ (2) ☆ انسان کو جو کچھ اللہ پاک کی طرف سے مل جائے اس پر راضی ہو کر زندگی بسر کرتے ہوئے حرص اور لالچ کو چھوڑ دینے کو قناعت کہتے ہیں۔ (3) ☆ روزِ مرہ

1... الزهد للبيهقي، الجزء الاول من كتاب... الخ، ص ۸۸، حدیث: ۱۰۴

2... مسلم، كتاب الزكاة، باب في الكفاف والقناعة، ص ۴۰۶، حدیث: ۲۴۲۶

3... جنتی زیور، ص ۱۳۶، بتغیر قلیل

استعمال ہونے والی چیزوں کے نہ ہونے پر بھی راضی رہنا قناعت ہے۔^(۱) ☆ توکل کے تین درجے ہیں (۱) اللہ پاک کی ذات پر بھروسہ کرنا (۲) اس کے حکم کے سامنے سر تسلیم خم کرنا۔ (۳) اپنا ہر معاملہ اس کے سپرد کر دینا۔^(۲) ☆ دُنیاوی چیزوں میں قناعت اور صبر اچھا ہے مگر آخرت کی چیزوں میں حرص اور بے صبری اعلیٰ ہے، دین کے کسی درجہ پر پہنچ کر قناعت نہ کر لو آگے بڑھنے کی کوشش کرو۔^(۳) لالچ بہت ہی بُری خصلت اور نہایت خراب عادت ہے، اللہ پاک کی طرف سے بندے کو جو رزق و نعمت اور مال و دولت یا جاہ (یعنی عزت) و مرتبہ ملا ہے، اُس پر راضی ہو کر قناعت کر لینی چاہئے۔^(۴) ☆ جس کی لالچائی نظریں لوگوں کے قبضے میں مال کو دیکھتی رہیں وہ ہمیشہ غمگین رہے گا۔^(۵) ☆ بلعم بن باعوراء جو بہت بڑا عالم اور مستجاب الدعوات تھا، حرص و لالچ نے اسے دنیا و آخرت میں تباہ و برباد کر دیا۔^(۶) ☆ اللہ پاک فرماتا ہے: وہ شخص میرے نزدیک سب سے زیادہ مالدار ہے جو میری دی ہوئی چیز پر سب سے زیادہ قناعت کرنے والا ہے۔^(۷) ☆ اگر انسان کے پاس مال کی دو (۲) وادیاں بھی ہوں تو وہ تیسری وادی کی تمنا کرے گا اور ابنِ آدم کے پیٹ کو قبر کی مٹی کے سوا کوئی چیز نہیں بھر سکتی۔^(۸)

صَلُّوْا عَلَي الْحَبِيْب! صَلَّيْ اللّٰهُ عَلٰى مُحَمَّد

۱... التعريفات للجرجاني، باب القاف، تحت اللفظ: القناعة، ص ۱۲۶

۲... الرسالة القشيرية، ص ۲۰۳

۳... مرآة المناجیح، ۷/ ۱۱۲

۴... جنتی زیور، ۱۱۰ ملخصاً

۵... الرسالة القشيرية، ص ۱۹۸

۶... ملفوظاتِ اعلیٰ حضرت، ص ۳۶ ماخوذاً

۷... ابن عساکر، رقم ۷۷۰، موسیٰ بن عمران، ۶۱/ ۱۳۹ ملخصاً

۸... مسلم، کتاب الزکاة، باب لوان لابن آدم... الخ، ص ۴۰۴، حدیث: ۲۴۱۵

30 جولائی 2020 کے ہفتہ وار اجتماع کا بیان بیرون ملک کیلئے